

ద గ్గ గీ తం

'అనవసరంగా చాలా కాలం బ్రతికాను నేను' అనుకున్నాడు సేతు రామన్.

ఆ చిన్నవరండాలో స్తంభానికి ఆనుకుని కూర్చుని ఉన్నాడు. తల అక్కడక్కడ నెరిసింది. కళ్లు లోతుకుపోయి, ముఖం ముడతలుపడి అకాల వార్తక్యం పెడినవాడిలా ఉన్నాడు. నిన్న రాత్రి ఆ సన్నటి వరండాలో చాపమీద నిద్రపోదామని విశ్వప్రయత్నం చేశాడు, కానీ ఫలించలేదు. పైగా కన్ను మూస్తే అన్నీ పీడకలలూ, వికృతమైన దృశ్యాలూ.... నిన్ననేకాదు. నాలుగు రోజులనుంచీ అంతే.

ఎవరో వస్తున్న అలికిడి వినిపించింది. తలతిప్పిచూస్తే డాక్టరు... సేతురామన్ లేచి నిలబడ్డాడు. డాక్టరు యువకుడు. సేతురామన్ వంక పలకరింపుగా చూసి నవ్వాడు. సేతురామన్ కళ్ళలో ఆకస్మాత్తుగా నీటి పౌర కమ్మింది. స్తంభానికి ఆనుకుని అలాగే నిలబడ్డాడు. డాక్టరు గుమ్మంలోనే నిలబడి కొద్దిక్షణాలు చూశాడు. లోపలికి పోలేదు. లోపలికి పోనవసరంలేదని సేతురామన్ కి తెలుసు. డాక్టరు చివాలను వెనుదిరిగి సేతురామన్ ప్రక్కగానే నడిచి అవతలివైపుకి వెళ్ళిపోయాడు. డాక్టరు బూట్లశబ్దం అతని నోటివెంట వెలువడిన మాటలను పూరిగా అణచలేక పోయింది. సేతురామన్ కు, ఆ మాటలు స్పష్టంగానే వినబడాయి. 'వూర్ సోల్, షి ఈజ్ వెయిటింగ్ ఫర్ డెత్ ...' సేతురామన్ మళ్ళీ స్తంభానికి ఆనుకుని కూలబడ్డాడు. వెనక రెండు గదులు ... మరీ పెద వేమీ కాదు. ఎడమవైపు గది ఖాళీ.... కుడివైపు గదిలో.... సేతురామన్ కళ్ళు తుడుచుకున్నాడు.

కుడివైపు గదిలో అతని సంగీత సామ్రాజ్యం శిథిలమై, దగ్గమై

బూడిదయిపోతున్నది. ఇవాళ్టికి సరిగా నాలుగురోజుల నుంచీ.... నాలుగు పగళ్ళూ, నాలుగు రాత్రులు.

ముందు పెద్ద అస్పత్రి భవనం.... అందులో మామూలు మనుషులకు మామూలు సౌకర్యాలున్న గదులు.... ప్రత్యేక వ్యక్తులకు ప్రత్యేక సౌకర్యాలున్న గదులున్నాయి. అక్కడ ఎక్కడా ఖాళీలేదు. వెనక ఈ రెండు గదుల కట్టడం ఎందుకు ఉండో తెలీదు.... ఇక్కడే ఖాళీ దొరికింది. నేతురామన్ చేతివ్రేళ్లు విరుచుకున్నాడు. పొద్దున అసుపత్రి బయట తాగిన టీ తాలూకు ఆ రుచి నాలుకను ఇంకా అంటిపెట్టుకొనే ఉంది. సీరసంగా ఉంది.... మనసంతా వికారంగా ఉంది.

అకస్మాత్తుగా అస్పత్రి వెనక రైలు ఒకటి కూత వేసుకుంటూ రణగొణ ధ్వని చేస్తూ వెళ్ళింది. అది చాలా దూరం పోయిన తరువాత కూడా ఆ వికృత శబ్దం అతని చెవుల్లో ప్రతిధ్వనిస్తూనే ఉంది.

ఎప్పటెప్పటివో దృశ్యాలు....

ఎండాకాలం... మధ్యాహ్నం.... విశాలమైన పెరటిలో పెద్ద సీమ చింతచెట్టు.... (లేక బాదం చెట్టా?) ... కింద వెలుగును ముక్కలు ముక్కలుగా కత్తిరించి పోసినట్టున్న ఎండ.... చెట్టు మొదట్లో కూర్చున్న పంకజవల్లి... సన్న సన్నగా కబుర్లు.... చిరుతిళ్లు.... చిరుచిరు తగవులు.... చిరునగవులు.

నేతురామన్ ఉలిక్కిపడి చూశాడు. ప్రహారీ గోదమీద రంగు రంగుల పక్షి ఏదో కూర్చుని పెద్ద గొంతుతో ఆరుస్తున్నది. ఒకప్పుడెప్పుడో.... ఎండాకాలం. మధ్యాహ్నం వేళ.... చెట్టు కొమ్మల్లో ఎక్కడో కోయిల కూస్తుంటే తామిద్రమా రెట్టించేవారు.... తాము రెట్టించే కొద్దీ కోయిల మరీ రెచ్చిపోయి కూస్తూ ఉండేది. చివరకు తామో, కోయిలో, ఎవరో ఒకరు అలసిపోయి మానేసే వరకూ కొనసాగేది ఆ సంబరం... కోయిలను చూద్దామని ఎన్నోసార్లు ఎంతో ప్రయత్నం చేశారు. కానీ అదెప్పుడూ వారికి కనబడలేదు. అవును.... కోయిల అలసిపోయింది.... నలిగిపోయింది.... క్రుంగి పోయింది.... ఆ చిన్ని మేనులో వీసమెత్తు కూడా శక్తిమిగలేదు.

నేతురామన్ లేచాడు. నెమ్మదిగా అడుగులు వేస్తూ గుమ్మంలోకి వెళ్ళి నిలబడ్డాడు. కిటికీ పక్కన ఇనుప మంచం.... కిటికీలో నుంచి ఉమ్మెత్త చెట్టు ఒకటి మాత్రం గోడ ప్రక్కన కనిపిస్తున్నది. గది గోడలు తెల్లగా ఉన్నాయి. మంచం పక్కన పాత చెక్క బీరువా. నేతురామన్ గుండెలు చేత్తో రుద్దుకున్నాడు .. అంతలో దగ్గు వచ్చింది. ప్రయత్న పూర్వకంగా దగ్గు ఆపుకుంటూ మళ్ళీ కళ్ళెత్తి చూశాడు.

తెల్లని దుప్పటిలో శుష్కించిన శరీరం పైన ముంజేతులు, తల మాత్రం కనిపిస్తున్నాయి. ఒక చేతికి ఒకే ఒక ఎర్ర రంగు గాజున్నది. గుండెలమీద ఉన్న రెండో చేతికి ఏమీ లేదు.... పైన సన్నని కంఠం... నల్లని కంఠం...దేశం అంతటా సంగీత మాదుర్యాన్ని పంచిన కంఠం... బండరాళ్ళవంటి హృదయాలను జల జల కరిగించిన కంఠం... ఆ పైన చామనచాయ ముఖం... సన్నని ముక్కు... తెల్లని పెద్ద పెద్ద కళ్ళు... (అవి ఇప్పుడు మూతపడి ఉన్నాయి. మళ్ళీ తెరుచుకుంటాయో లేదో తెలీదు.) ముంగరులు సన్నని గాలి విసురుకు బలహీనంగా కదులు తున్నాయి... శుష్కించిన చెక్కిలిమీద ఒకవైపు సన్నగా చెమట...

నేతురామన్ ఇవతలికి వచ్చాడు. ఆస్పత్రి ప్రక్కగా యెవరో పెళ్ళికి తరలి వెడుతున్నారలా వుంది. సన్నాయి మృదువుగా గాలిలో తేలి తేలి వస్తున్నది.

అతనికి అంతలో బీడీ కాలూలనిపించింది. చొక్కా జేబులో ఒక్కటే బీడీ మిగిలి వుంది. కానీ అగ్గిపెట్టె లేదు. అందువల్ల ఆ కోరికను అణచుకున్నాడు. బీడిని అవతల సారేద్దామనుకున్నాడు. కానీ మళ్ళీ మనసు మార్చుకుని జేబులోనే వుంచుకున్నాడు. తన ఆస్తి... గొప్పదేమీ కాదుగానీ అంతా వీటికే హరించుకుపోయింది. పెళ్ళి చేసుకుని ఒక యింటి వాడివి కమ్మనీ, కుదురుగా వుండమనీ ఎంతగానో సచ్చ జెప్పిన తల్లి తండ్రి పోయారు. ఇంకెవరూ మిగలేదు. ఆస్తి హారతి కర్పూరం లాగా కాకపోయినా నెమ్మది నెమ్మదిగా హరించుకుపోయింది... సన్నాయి వాద్యం పూర్తిగా దూరమైపోయింది. ఇప్పుడేమీ శబ్దం లేదు.

నేతురామన్ కు పంకజవల్లి పెళ్ళి గురుకు వచ్చింది. అప్పటికే ఆమె సంగీత సామ్రాజ్యాన్ని పరిపాలించే సూచనలు స్పష్టంగా ఉన్నాయి. ఆమె రవిని ప్రేమించింది. మూర్తీభవించిన పురుష సౌందర్యానికి అబ్బురపడి అతన్ని ఆరాధించింది. వారి పెళ్ళి అట్టహాసంగానే జరిగింది. పలువురు ఆ వివాహాన్ని ఆదర్శ వివాహమని కొనియాడారు. ఎక్కువ మంది పెళ్ళి కుమారుణ్ణే మెచ్చుకున్నారు. ఎంత సంగీత సరస్వతి అయితే మాత్రం, అంత అందగాడు చేసుకోదగిన పిల్లకాదని కొందరు అనుకున్నారు. మరి కొందరు అతని కళా ప్రీయత్వాన్ని కొనియాడారు. ఎందరెన్ని అన్నా, ఎందరెన్ని అనుకున్నా రవీచిరునవ్వుతోనే పున్నాడు తప్ప ఎవరికీ ఏమీ తెలియనీయలేదు. నేతురామన్ మాత్రం అంత హడావిడిలోనూ ఒంటరిగా కూర్చుని తన ఆలోచనలో తానుండిపోయాడు. తాను చిన్నప్పటి నుంచీ ఎవరిని కోరుకున్నాడో, ఎవరిని ప్రేమించాడో ఆమె తనకు దక్కకుండా పోయినందుకు అతడేమీ బాధపడలేదు. ఆమె ప్రేమించినవాణ్ణి చేసుకుంటున్నందుకు ఆనందించాడు కూడా. ఇదంతా జరిగిదాదాపు పదేళ్ళు... రవి చాలా జాగ్రత్తపరుడు. తనకు ఏమేమి కావాలో వాటిని సాధించి సమకూర్చుకోగల తెలివితేటలు పుష్కలంగా వున్నవాడు. భార్య చేయవలసిన కచేరీలూ... అక్కడ వసూలు చేయవలసిన మొత్తాలూ... చెక్కులు, అకౌంట్లు అన్నీ అతడే చూసుకునేవాడు. ఆ విషయాల్లో బహు జాగ్రత్తగా, ఖచ్చితంగా ఉండేవాడు. ఎప్పుడన్నా పంకజవల్లి "నాకు వొంట్లో బాగులేదు జ్వరం... కచేరీకి వెళ్ళలేను. ఓపిక లేదు" అంటే "అమ్మమ్మా ! ఎంత మాట ? అలా ఆనకు. వాళ్ళ దగ్గర ముందే డబ్బు కూడా తీసుకున్నాను. వెళ్ళకపోతే వీలేదు. మామూలు జ్వరానికే కచేరీ ఎగొప్పేస్తే ఎలా ? తప్పు డియర్..." అనేవాడు. మరొకప్పుడెప్పుడన్నా "ఏమండీ. అతనెవరో అనాథ శరణాలయం సహాయం కోసం కచేరీ యివ్వమంటున్నాడు. పాపం ! వందమంది అనాథలైన పిల్లలు తిండి తిప్పలూ లేక అలాడిపోతున్నారట" అంటే - అందంగా నవ్వి, "భలేదానివే. ఇలా పైసా ఇవ్వలేని వాళ్ళకోసం కచేరీ చేస్తే నీ ఆరోగ్యం ఏం కాను ? అలాటివన్నీ పెట్టుకోవద్దు. అనాథలకు ఎవరో డబ్బున్న వాళ్ళ దానం

చెయ్యాలి గాని మనం ఎంతని చేస్తాం ? అలాటి విషయాలు నాకొదిలేయ్ డియర్ !" అనేవాడు.

నేతురామన్ జేబులు వెతుక్కున్నాడు. బాగా నలిగిపోయిన రూపాయి నోట్లు రెండూ, కొంత చిల్లరా మిగిలి ఉంది. అంత ఆస్తికి ఈ నాటికి మిగిలింది. పెద యిల్లా... పల్లెటూర్లో మూడెకరాల మాగాణి... పొగాకు పండే నాలుగెకరాల మొట్ట. ఇంతకు మిగిలింది ఇదే !

ఆమె పెళ్ళయినప్పటి నుంచీ, నేతురామన్ వారి యింటి ఎదురుగానే ఒక రెండు గదుల వాటా అద్దెకు తీసుకుని అందులో ఉండేవాడు... పై పనికి ఒక కుర్రవాణ్ణి, ఒక వంట మనిషినీ కుదుర్చుకుని ఉండేవాడు. అలా ఏళ్లు గడిచాయి. పంకజవల్లినీ, రవినీ గమనిస్తూనే ఉండేవాడు. పంకజవల్లిని గురించి చాలా మాటలు విన్నాడు. ఎవరూ రవినీ ఏమీ అనలేదు. ఆమెను గురించే అందరూ అన్నారు. ఆమె డబ్బు మనిషయిపోయిందనీ, డబ్బు లేకపోతే గొంతెత్తి పాడదనీ, స్వార్థపరురాలై పోయిందనీ, సంగీతాన్ని అమ్ముకుంటున్నదనీ... ఇలా చాలా విన్నాడు. జనానికి ఆ డబ్బుంతా... ఏ ఖాతాలోకి వెడుతున్నవో, ఎవరి చేతులోకి వెడుతున్నదో తెలిస్తేగా ? చాలా తక్కువసారు ఆమె నేతురామన్తో మాట్లాడింది. మాట్లాడినప్పుడు చాలా తక్కువగా మాట్లాడింది... రవిపట్ల ఉన్న ఆకర్షణ, రవి అంటే తన్మయత్వం ఆమెలో తగడం నేతురామన్ గమనించాడు. ఆమె ఉదాసీనంగా అప్పుడప్పుడూ దీనంగా, ఒంటరిగా ఇంట్లో ఉండటం అతడు గమనించాడు. డబ్బు... వేలకువేలు డబ్బు చేసిపెట్టే ఆమె కంఠం రవికి కావాలి... అందవిహీనమైన ఆమె, ఆమె శరీరం ఆ శరీరంలో లోని మనసు ఇవేవీ అతనికి అక్కర్లేదు... అతనికి కావలసిన అందమైన శరీరం అతడు వేరే ఏర్పాటు చేసుకున్నాడు... క్రమ క్రమంగా కచేరీ ఏర్పాటు తారీఖులు, వగైరాలు తప్ప ఆమెతో అతనికేమీ సంబంధం లేకపోయింది. ఇల్లు మాత్రం గడుపుతూ ఉండేవాడు... ఇల్లంటే, ఉన్నది ఎంతమంది గనుక ? భార్య, ఆమెను కనిపెట్టుకుని ఉండే మరొక మనిషి. అంతే... కచేరీకి వెళ్ళవలసి వచ్చినప్పుడు కారులో వచ్చి తీసుకుపోయేవాడు. అది పూర్తి కాగానే తీసుకొచ్చి

దించి వెళ్ళిపోయాడు. ఇటీవల ఒకసారి “గొంతు మంటగా ఉంది. నేను కచేరీ చెయ్యలేను” అంటే పెద్దగా మాట్లాడి కోవగించి భయపెట్టి తీసుకు వెళ్ళాడు. ఆమె తిరిగివచ్చి బాధతో మెలికలు తిరిగిపోతుంటే నేతురామన్ గబగబా వెళ్ళాడు. ఆమె దగ్గి దగ్గి చివరకు చారెడు రక్తం కక్కింది. అతనికి అప్పుడు గుండెలు దడదడ లాడాయి.

నేతురామన్ కాశు బారజాపుకుని కూర్చున్నాడు. పదిగంటలవు తుందేమో ఈ చుట్టవక్కల మంచి హోటలు వదీ లేదు. రాత్రి ఆస్పత్రి ముందు చిన్న హోటల్లో తిన్న రొట్టె యింకా కడుపులో అలాగే ఉన్నట్టుంది.

అయిదారు నెలల క్రిందట ఒకనాడు రవి కారులో వచ్చి భార్యను తీసుకుపోవడం చూశాడతడు తన వాటా వరండాలో నిలబడి ఉండి, తానలాగే నిలబడి ఉన్నాడు. ఆరగంటలో వాళ్ళు తిరిగి వచ్చేశారు. తర్వాత రవి ఒంటరిగా బయలుదేరి వెళ్ళిపోయాడు. “ఏం జరిగిందో తెలుసుకుందామ”ని ఎంతగానే ఆశించినా ఆ సాయంకాలం వరకూ అతనికి వీలుపడలేదు. సాయంకాలం ఆరుగంటల వేళ పంకజవలితో వుండే నలభై ఏళ్ళ వనజమ్మ బైటికి వచ్చింది. నేతురామన్ ఆమెని పిలిచి కబుర్లలో పెట్టి నెమ్మదిగా విషయం తెలుసుకున్నాడు. వనజమ్మ గది బయట వుండి అంతా విన్నది. అందువల్ల ఆగలేక నేతురామన్ కు చెప్పేసింది. నేతురామన్ అది విసి ఎండుటాకులా నిలువునా గడకటుకు పోయాడు... క్యాన్సర్ ఆ చిన్ని గొంతులో క్యాన్సర్... అతనికి ఏడుపొచ్చింది.

ఇక ఆ తర్వాత కథంతా చాలా త్వరగా జరిగిపోయింది. రవి పది రోజులు గడిచాక ఒకసారి మాత్రం వచ్చి ముక్తసరిగా ఒక ఆర గంట ఉండి వెళ్ళిపోయాడు. తర్వాత పది రోజులు వత్రాలేడు. మళ్ళీ వచ్చి వనజమ్మ చేతికి కొంచెం డబ్బిచ్చి వెళ్ళిపోయాడు. అదే చివరిసారి అతడు వూళ్ళోనే మళ్ళా కనిపించలేదు.

నేతురామన్ అప్పుడప్పుడూ ఎదురింటికి వెళ్ళి మాట్లాడి వచ్చే

వాడు మామూలు మాటలు.... మధ్య మధ్యలో చిన్నప్పటి కబురు... ఆమె ఎక్కువ సేపు నిశ్శబ్దంగా వుండేది. మాటాడేందుకు బాధపడేది.... మాటాడబోతే దగ్గు తెరలు తెరలుగా వచ్చేది. దగ్గి దగ్గి నెతురు కక్కి నిశ్శబ్దంగా పడుకుండిపోయేది.... ఒకటి రెండు మాటలు మాటాడినా స్వరం తెగిపోతూ వికృతంగా వినిపించేది— “నువ్వెందుకు... పెళ్ళి చేసుకోలేదు!” “ఏమీ ఉద్యోగం లేకుండా ... ఎందుకిలా ... వున్నావు?” ఇలాటి తెగిన ప్రశ్నలు.

అతడు ఒకనాడామెతో అన్నాడు. “వల్లీ! ఇలా చూడు... రవిని గురించి కనుక్కున్నాను. అతను ఇలు ఖాళీచేసి బెంగుళూరులో యెక్కడికో వెళ్ళిపోయాట... బ్యాంకులో డబ్బంతా విత్తడా చేసుకుపోయాడు. అసలు నీకు తెలీదేమో, మీ పెళ్ళయిన ఆర్నెల్లకే అతనింకొక పెళ్ళి చేసుకున్నాడు. అది ఎటువంటి పెళ్ళో తెలీదుగాని మొత్తంమీద మరో అమ్మాయితో వున్నాడిన్నాళ్ళూ... ఇప్పుడిక వెళ్ళిపోయాడు.” ఆమె వింటూ నవ్వుతూ తల వూపింది. సేతురామన్ ఆశ్చర్యపోయి “అయితే యిన్నాళ్ళనుంచీ అంతా నీకు తెలుసా?” అని అడిగాడు. ఆమె మళ్ళీ తల వూపింది. సేతురామన్ కాసేపు ఏమీ మాటాడలేదు. కొన్ని క్షణాల తరవాత లేచి “డాక్టరు దగ్గరికి తీసుకు వెడతాను రా...నేనంతా కనుక్కున్నాను. ఇప్పుడేమీ ముంచుకుపోలేదు. ఇప్పుడైనా ఆపరేషన్ చెయ్యొచ్చు... ఆపరేషన్ చేస్తే ప్రాణం దక్కుతుందన్నాడు డాక్టరు....” అన్నాడు.

ఆమె చివాలున తలయెత్తి “ప్రాణం దక్కుతుంది కానీ గొంతు పోతుంది....జీవితాంతం మూగగా... గొంతులేకుండా బతకాలి...” అన్నది

“అవును....గొంతు లేకపోతేనేమి? నువ్వు బతుకుతావు.... బతకాలి” అన్నాడతను.

ఆమె లేచి నిశ్చయంగా అన్నది. “గొంతు వుండదు. కూనిరాగం తీయడానికూడా వీలేదు ... మాటాడేందుకు వీలేదు....కానీ, తినొచ్చు. తిరగొచ్చు. అంతేగా?” ఆమె కళ్ళలో చిత్రమైన వెలుగు ... ఆ వెంటనే పెద్ద పెద్ద కళ్ళలో నీళ్ళు....

కొద్ది క్షణాలాగి “చిన్నప్పటినుంచీ న్నేహితుడివి. నీకు తెలియాలి. గొంతు పోయిన తరువాత నేను బ్రతకనక్కరలేదు. బ్రతకడం అనవసరం. గొంతు ఉండగా త్వరగా పోతేనే మంచిది....” ఈ మాటలని ఆమె లోపలికి వెళ్ళిపోయింది. ఇక చెప్పేదేమీ లేదన్నట్టు.

నేతురామన్ లేచాడు. అతని ఎదురుగా పెద్ద డాక్టరు వచ్చాడు. ఆయనకు నలభై అయిదేళ్ళుంటాయి. అంత ప్రసిద్ధ గాయని పంకజవల్లి ఆస్పత్రిలో ఉన్నట్టు ఎవరికీ తెలియదు. ఆయన అనుకోకుండా రిజిష్ట్రో చూసి మూడు రోజుల క్రిందటే వచ్చాడు. ఫలానా అని తెలుసుకొని ఆశ్చర్యంతో ఉక్కిరి బిక్కిరై అన్ని వివరాలు సేకరించి, ఇతర డాక్టర్ తో మాట్లాడి కేసు పూర్వపరాలు విచారించాడు. తరువాత మళ్ళీ వచ్చి కోవంతో “అంతా అయిపోయిన తరువాత తీసుకొచ్చారా భార్యని ఇక్కడికి?” అని అడిగాడు. నేతురామన్ అంతా వివరంగా చెప్పగా విని నిటూర్చి వెళ్ళిపోయాడు .. నిన్నా మొన్నా కూడా వచ్చాడు.

ఇప్పుడు రాగానే “మీరిక్కడే వున్నారా?” అని అడుగుతూ గుమ్మందాటి లోపలికెళ్ళాడు.

“మరెక్కడుంటాను?” అని గొణుక్కున్నాడు నేతురామన్. “కథ ముగిసేవరకూ ఇక్కడుండవలసినవాణ్ణి ... తరవాత ఏమో” అనుకున్నాడు.

చేతి వ్రేళ్ళు విరుచుకుంటూ “ఆమె కొక్కసారి తెలివి వచ్చి కళ్ళు తెరిస్తే.... తాను ఒక్కమాట చెప్పగలిగితే ... తన గుండె చప్పుడు వినిపించగలిగితే.... ఎంత బాగుండును....” అనుకున్నాడు. “వల్లీ! మై హార్!! నేను మొదటినుంచీ నిన్ను ప్రేమిస్తున్నాను. నిన్నే ప్రేమిస్తున్నాను.”

అంతలో అకస్మాత్తుగా వెచ్చని గాలి కెరటం ఒకటి వింతగా... వెర్రిగా వీచింది. చెట్ల ఆకులు జలజల రాలాయి.

మరుక్షణంలో డాక్టరు బయటికి వచ్చి చప్పట్లు చదుస్తూ పెద్దగా “ఎవర్రా అక్కడ? రంగయ్యగార్ని రమ్మను... అర్రెంట్...” అని అరిచాడు.

సేతురామన్ కాళ్ళు వణికాయి వొణుకుతున్న వ్రేళ్ళతో జేబు తడివి బీడి బయటకు తీశాడు. డాక్టరు అంతలో అతనివంక చూసి తల అడ్డంగా డిపాడు.

సేతురామన్ వొణికే కాళ్ళతో నాలుగు అంగలో లోపలికి వెళ్ళాడు. గాలి విసురుకు పంకజవల్లి ముఖం మీది దుప్పటి కొద్దిగా తొలగింది. వొణుకుతున్న వ్రేళ్ళతో శుష్కించిన ఆ చెక్కిళ్ళు నిమిరాడు. 'ఇదే నిన్ను నేను తాకడం' అనుకున్నాడు. కళ్ళవెంట నీళ్ళు ధారాపాతంగా వచ్చేవే కానీ అంతలో దుప్పటి కప్పి, దుఃఖం మింగుకుని యివతలికి వచ్చాడు.

డాక్టరు నిన్ను, యెవరో తెలిసిన పత్రికా విలేఖరికి ఈ విషయం మాటల సందర్భంలో చెప్పాడు. అతడిప్పుడు వచ్చాడు. డాక్టరు అతన్ని చూసి "నేన్నిన్న చెప్పలేదూ? ఆమె.... ఇప్పుడే పోయింది" అన్నాడు.

'అరె' అన్నాడు పత్రికా విలేఖరి ఆశ్చర్యంతో.

పది పది హేను నిమషాలు గడిచాయి.

సేతురామన్ అలాగే స్తంభానికి ఆనుకొని నిలబడి చూస్తున్నాడు. లోపలి నుంచి శవాన్ని తీసుకురావడం, స్ట్రెచర్ మీద పడుకోబెట్టడం... అయిదారుగురు చేరారు. సన్న సన్నగా గొంతులు వినిపిస్తున్నాయి..." ప్రశ్నలు వినిపిస్తున్నాయి.

"ఎవరు? ఎవరుట పోయింది?"

"మొగుడేం చేస్తుంటాడు?"

"పిల్లలేరా? ఏం జబ్బు?"

"పాటలు పాడుతుందా?"

"ఏవై నా సినిమాలో పాడిందా?"

స్ట్రెచర్ తోసుకుంటూ వెళ్ళిపోయాడొక వ్యక్తి. డాక్టరు అలాగే వరండాలో నిలబడి ఉన్నాడు.

సేతురామన్ కళ్ళు అప్పుడు సళ్ళతో నిండాయి. చొక్కా చివరతో కళ్ళు తుడుచుకుని, వొణికే వ్రేళ్ళతో బీడి నోట్లో పెట్టుకొని, గబగబా

నడిచి ఆస్పత్రి గేటుదాటి, వీధిలోకి వచ్చి అటూ ఇటూ చూశాడు....
బడ్డికొట్టు ప్రక్కనే వేలాడుతున్న తాడుతో బీడి ముట్టించుకున్నాడు.
ఒక్కసారి గుండెల సిండుగా పొగపీల్చి వదిలాడు. అంతలో బీడి విసిరి
కొట్టి నేషన్ ప్రక్క పేవ్ మెంట్ మీద కొంతమేర చేతో తుడిచి అక్కడే
ముడుచుకువడుకున్నాడు. నీళ్లూరుతున్న కళ్ళను మూసుకున్నాడు. అంత
లోనే అతనికి నిద్రవచ్చింది.

నిద్రలో....గుంపులు గుంపులుగా పచ్చ పచ్చగా కళకళాడుతున్న
గంధపుచెట్లు తగలబడిపోతున్నట్టు కల...